



۲۰۱۹/۰۷/۲۱



عبدالباري جهاني

ملي وحدت ز مور د تاريخ په رڼا کي



دوهمه برخه

د شاه شجاع له قتل څخه وروسته د يوې قومي عهد نامې متن:

ترڅو په کابل او قندهار او جلال آباد کي د پرديو پر ضد د وطن له خاوري څخه د دفاع لپاره بهتره زمينه برابره سي. د شاه شجاع الملک د قتل پېښه، چي د ۱۲۵۸ کال د صفري د مياشتي پر دېرويشتمه د چارشنبې په ورځ چي د ۱۸۴۲ کال د اپرېل د مياشتي له پنځمي سره برابره ده، منځته راغله. د سردار محمدزمان خان بارکزي زوی شجاع الدوله، هغه د بالاحصار او سپاه سنگ ترمنځ قتل کړ. دا د نولسم قرن له مهمو تاريخي پېښو څخه ده چي د هغي اصلي علت هماغه تنفر او ملي انزجار دی....

گران لوستونکي بهتر پوهيږي چي د يرغلگرو قواوو په مقابل کي قهر او ملي ناخوښي څرنگه د ۱۸۴۱ د نومبر پر دوهمه ملي بڼه غوره کړه او له هغي ورځي بيا زموږ له خاوري څخه د پرديو تر وتلو پوري څه ډول پېښي منځته راغلي. د دې پېښو تشرېح دلته لازمه نه ده او خلاصه يي دا ده چي د ملي بنورښ په نتيجه کي د فرنگي او د انگليسي اشغالگرو قواوي او گوداگي شاه شجاع په بالاحصار او شېرپور کي له يوه بل څخه بېلېږي او يو له بله سره هيڅ مرسته نه سي کولای. کوهستاني مجاهدين چاريکار ته نيژدې د لغمان په نوم کلي کي د پرديو قواوو پوځي مرکز نيسي او د فرنگيانو څو تنه نيم ژواندي صاحب منصبان ايله ځانونه د شېرپور مرکز ته رسوي. په دې پسي په غزني د کرنيل پالمر پر ضد ملي تحريک پيل کيږي او دغه راز گلجيان د کابل جلال آباد لاره بندوي. څرنگه چي فرنگيانو ته د شېرپور په مرکز کي له هيڅ ځايه څخه مرسته نه سي رسېدلای نو انگليسان ملي مشرانو ته د تسليمېدلو په باب د يوه سند د ترتيبولو په باره کي د مفاهمي پېشنهاد کوي. وروسته، د انگليس استازي او مختار نماينده مکناتن د پيمان ماتولو او د لمسونو له کبله وژل کيږي او له هغه څخه وروسته د مکناتن پر ځای مقرر سوي پاتنجر او د ملي مشرانو تر منځ تړون لاسليک کيږي او د هغه په اساس د الفونستين تر رهبري لاندي يرغلگر قوتونه له کابل څخه وزي.

ټولو ته څرگنده ده چې انگليسانو زموږ د هيواد په بېلو بېلو ځايونو كې قواوې او صاحب منصبان درلودل. جنرال نابت په قندهار كې، جنرال سپل په جلال آباد كې، کرنيل وېمر په قلات كې او کرنيل پالمر په غزني كې. پر دې برسېره جنرال پالک، له يوې تازه نفسه قوي سره، په پېښور كې تيارى كاوه څو ډېر ژر د افغانستان خاوري ته ننوزي او جنرال سپل له محاصرې څخه وژغوري. وروسته نو په دسته جمعي توگه، په جلال آباد كې پر غازي سردار محمداكبرخان او د كابل جلال آباد په لاره كې پر نورو ملي مشرانو باندي حملې وكړې او د دوى په اصطلاح خپل كسات واخلي.

د ملي غورځنگ په وخت كې د ملي مشرانو او سردارانو وضعيت په مطالعه ارزې. او د هغومطالعه، تر هغه ځايه چې اسناد او مدارك مرسته كوي، په زړه پوري ده او دا كار بايد په اوسني حال كې په ډېر غور او احتياط وكتل سي. ځكه چې د اشخاصو اعمال او نظريات لا اوس هم پټ دي او تر څو چې د باوري اسنادو په رڼا كې د غورځنگ متضادي خواوې مطالعه سوي نه وي نو قضاوت به نيمگړى وي.

پوهيرو چې ملي غورځنگ د مكناتين په قتلولو سره شاه شجاع ته، چې اوس هم په بالاحصار كې وو، يو ډول خاص وضعيت منځته راوړ. شاه شجاع په داسې وخت كې ووژل سو چې انگليس جنرال سيل په جلال آباد كې محاصره وو او سردار محمداكبرخان او يوه ډله غازيان په جلال آباد كې ورته پراته ول. د شاه شجاع قاتل، شجاع الدوله د محمدزمان خان باركزي زوى وو چې كابل ته د سردار محمداكبرخان تر رسېدلو پوري د انگليسيانو د لاس كوسې پاچا په مقابل كې، تر يوه وخته پوري، ځان د ملي مبارزينو منتخب پاچا باله خو پخپله يې هم د انگليس دوستى احساسات درلودل.

په هر صورت، د شاه شجاع د پاچهي په چارو كې د فرنگيانو د عامل زياتېدلو د سدوزيانو او باركزيانو پخوانى دښمني له منځه يونه وړه بلكه وار په وار تازه كېدله. چې خبره را لنډه كړو، په داسې شرايطو كې چې انگليسيان له كابله وتلي ول مگر د قندهار، قلات، غزني او جلال آباد په څېر ځايونو كې يې لا هم قواوې درلودلې او د پېښور څخه د نورو مرستيالو قواوو رسېدلو ته منتظر ول او د غازيانو او ملي مجاهدينو احساسات هم، په تېره بيا له كابل څخه د انگليسيانو د وتلو او غنيمتونو تر لاسه كولو څخه وروسته، ساړه سوي وه نو د شاه شجاع وژل كېدل داسې يوه پېښه وه چې ملي مشران او بېگانه قواوې يې، چې لا هم د افغانستان په خاوره كې وې، له يوې خاصې وضعي سره مخامخ كړل. انگليسيانو خپل تر ټولو مهم همكار، يعني لاس كوسى پاچا له لاسه وركړ؛ مگر څرنگه چې له افغانانو څخه د كسات اخيستلو په لټه كې وه نو كوښښ يې وكړ چې د شاه شجاع له اولاد څخه يو څوك د كابل پر تخت باندي كېښوي. ملي مشران په باطن كې پر ډلو يا لږترلږه دوو ډلو باندي وېشل سوي ول. ځيني د شاه شجاع او د هغه د اولاد طرفداران او ځيني د هغه د كورنى مخالف ول. په دې مابين كې، طبيعي خبره ده چې، د باركزيو، سدوزيو او فوفلزيو (سدوزي پخپله د فوفلزيو يوه مهمه قبيله ده ج) نظريات سره مخالف دي. دلته نو ټول د روحانيونو طبقې ته چې د مرحوم ميرواعظ زوى، ميرحاجي يې مشر دى مراجعه كوي.

داسې ښكاري چې سردار محمدزمان خان د سلطنت د مقام په ادعا په اساس او له دې امله چې زوى يې د شاه شجاع په وژلو كې لاس درلود؛ چې له يوې خوا يې د پاچا په قتلولو كې برخه درلوده او له بلې خوا يې انگليسي بنديانو ته په خپل كور كې ځاى وركړى وو نو غوښتل يې، چې كه د انگليسيانو په مرسته هم كيږي، تخت و تاج ته ورسيري.

نایب امین الله خان لوگری، چې په ملي گټو بڼه پوهېدی، له انګلیسيانو سره د جدي مخالفت کولو تر څنګ یې غوښتل چې په یوه حساسه مرحله کې د سلطنت پایې ونه نړیږي نو یې غوښتل چې د شاه شجاع له زامنو څخه یو تن، په تېره بیا فتح جنگ پر تخت کښېښوي. او عملاً هم هغه پر تخت کښېناست.

هغه عهد نامه چې له نېکه مرغه یې متن زموږ په لاس کې دی ډېر معتنم او په زړه پوري سند دی چې په دغه نازک وخت کې، چې د ملي مشرانو ترمنځ د بې اتفاقی او درز د پیدا کېدلو وېره موجوده وه، موږ ته معلومات راکوي. موږ د دې عهدنامې له مخې ویلای سو چې څرنگه ځینو مشرانو د جنگ لپاره ځانونه تیار کړي وه او دغه راز د پولیزو، بارکزیو او قزلباشو د مشرانو هوبڼیاري څرګندوي. دا له افتخاره ډک پیمان د پردیو پر ضد د ملي ارزوګانو د یووالي سند دی. ملي مشرانو په څرګنده په جلال اباد او قندهار کې د فرنگیانو د قواوو د وجود خطر احساس کړی وو او د خارجي دښمن پر ضد یې په بهترینه توګه سنگر نیولی وو. هري دلي ته وظيفه ورکړه سوې وه چې جلال اباد او قندهار ته متوجه سي او د مملکت د مرکز وضعیت هم په پام کې ونیسي.

د روحانیونو پر مشر میرحاجي باندي د ټولو اعتماد داسي یو څرګند حقیقت دی چې ټول په پوهېدل. د سردار محمدزمان خان په کور کې د فرنگیانو د پناه اخیستلو موضوع هم چا له نظره نه ده غورځولې او په ډېر غور یې داسي ترتیبات نیولي دي چې نوموړی سردار د هغوی له دسیسو څخه په څنګ پاته سي او هغوی ملي قواوو ته تسلیم کړي او که چیري په دې باره کې پلمې او بهاني کوي نو په ټولو دي فرنگیان د هغه له کوره را وایستل سي او کنټرول دي ورڅخه واخیستل سي.

د دې عهد نامې په پای کې دیارلسو مختلفو مشرانو لاسلیکونه کړي دي چې نومونه یې له مهرونو څخه ښکاري. د عهدنامې متن داسي دی:

بسم الله الرحمن الرحيم

د دغه خیر او بڼېګڼو د کلماتو له لیکلو څخه مطلب دا دی چې په دې شپو ورځو کې د درانیو د بارکزیو طایفي جنت مکان شاه شجاع الملک، پرته له هیڅ دلیلې، شهید کړی دی. د دې پېښې له امله د درانیو د پولیزو او بارکزیو د قبیلو ترمنځ شخړه پېښه سوه. دواړو خواوو د افرادو او سړیو په ټولولو پیل وکړ او د جنگ په تکل کې سول. د کابل خیر غوښتونکو مسلمانانو له سیادت پناه سلاله السادات العظام الکرام جناب میرحاجي صاحب، او شرافت پناه خواجه نصیر او نایب حمزه خان او د لهورګرد عالیجاه معلی جایگاه حشمت و شوکت دستګاه عمدت الخوانین العظام زبدت الکبرا الفخام نایب امین الله خان امین الدوله او سرفراز خان او د قزلباشیه له خانانو او مشرانو عالیجاه رفیع جایگاه حشمت و شوکت دستګاه عمدت الامراء العظام سردار امیراصلان خان جوانشیر او قاضي ملانورمحمد خان او محمدباقرخان بیات او غلام حسن خان افشار او د غلجیو له خانانو عالیجاه غلام رسول خان او ملک ظفرخان څخه د حضرت رسالت پناه جناب سرور عالم صلعم د مبین دین د تقویه کولو او د کفارو نصارا د شرمولو او خرابولو په منظور دا حقیقت درک کړی دی چې که دا جګړه فیصله نه سي نو څرنگه چې د کفارو کومکي قواوو د پېښور او قندهار له لوري د اهل اسلام د ولایت د تسخیرولو او د احمد مختار صلعم د دین خرابولو ته ملا تړلې ده او ژر دی چې را ورسیري نو

دا باید په خبر او بهتره وپولو چې د بارکزیو طایفه دي حتما د جلال آباد پر لور ووزي او په جلال آباد کي د موجودو کفارو او د هغوی مرستي ته له پېښوره د رارسېدونکو قواوو مقابله او جهاد د دوی وظیفه ده. د فوکلزیو خانان او مشران دي له یوه تن شهزاده سره د قندهار پر لور روان سي او په قندهار کي دي د کفارو له قواوو سره او یا له هغو قواوو سره چې د قندهار خواته راځي جهاد وکړي او د هغوی د خپلو په فکر کي دي سي. او فتح جنگ پاچا چې د شریعت نبوي صلعم په شرط د اسلام پاچا مقرر سوی دی همداسي پاچا وي او د کابل په بالاحصار کي دي وي. د کابل مشران، امین الدوله او د قزلباشو او غلجیو خوانین او مشران اختیار لري چې له بارکزیو سره جلال آباد ته ځي او که له فوکلزیو سره د قندهار پر لور روانیږي. که په دې دوو طایفو کي هره یوه دا فیصله ونه مني نو زموږ دي په خدای او رسول او څلورو یارانو قسم وي چې هغوی ته به سزا ورکړو او له دې دوو طایفو څخه چې هره یوه له فرنگي سره اتفاق وکړي او د اسلام د خرابی کوبښ وکړي ټول به په یوه سلا د هغوی د ځان او مال دښمنان یو او هر څوک چې له دې فیصلې او تړون څخه تېری وکړي د خدای او رسول او چهاریارکبار دښمنان به وي. دا څو کلمې د ۱۳۵۸ کال د صفر المظفر په میاشت کي ولیکل سوی. ختم الله بالخیر والظفر.

بله دا چې هغه فرنگیان چې د نواب محمدزمان خان په کور کي دي باید چې سیادت پناه میرحاجي صاحب ته یې وسپاري او که چیري بهاني کوي په اتفاق یې د سردار له لاسه باسو او میرصاحب ته یې سپارو.

مجله آریانا

کابل ۱۳۳۳ هجری سمیپ /

*** ** * ** * ** * ** * **

د قومي مشرانو دا موافقتنامه د متن په اساس د قدر وړ ده او خپل خاص تاریخي اهمیت لري. مگر موافقتنامه هغه وخت اهمیت پیدا کوي چې د عمل جامه واغوندي او یا لږترلږه یوه برخه یې عملي سي. په داسي حال کي چې د نوموړي موافقي په خلاف، نه بارکزي، د جنرال سېل د قواوو د خپلو لپاره مشرقي ته ولاړل؛ نه پوپلزي د جنرال نابت سره د مقابلي لپاره کندهار ته روان سول او نه غلجیو او قزلباشو، په دوی کي له یوه سره د ملګرتوب ضرورت احساس کړ. نه فتح جنگ ته چا د یوي ورځي آرامي پاچهي کولو وخت ورکړ. او محمدزمان خان هم هغه وخت خپل انګرېزي یرغمل میرحاجي ته ورتسليم کړل چې نور یې نو مقاومت له توانه وتلی وو.

نور بیا



د لمری برخی د لوستلو د پاره پر لاندنی «لینک» باندی «کلیک» کړی

http://www.arianafghanistan.com/UploadCenter/jahani_a_b_mili_wahdat_de_taarikh_paronake_۱.pdf

ملي وحدت زموږ د تاریخ په رڼا کي (دوهمه برخه)

[jahani_a_b_mili_wahdat_de_taarikh_paronake_۲.pdf](http://www.arianafghanistan.com/UploadCenter/jahani_a_b_mili_wahdat_de_taarikh_paronake_۲.pdf)